

امامت میں وراثت

امامت میں وراثت نہیں:

سوال: زید ایک مسجد کا امام ہے اور مسجد ایک بزرگ کی خانقاہ کے متصل ہے، اس مسجد کے اخراجات تیل و چراغ اس مسجد کے متولیان بلا اشتراک کیا کرتے ہیں، زید اس خانقاہ کا سجادہ مقرر ہے، باقی متولیان اب تک اس کو اپنا امام مجوز کر کے اس کے پیچھے نماز پڑھتے رہے ہیں، اب چونکہ اس میں بلحاظ شرعی و برادری بہت نقص پیدا ہو گئے ہیں، بدعتی بھی ہے اور وہ اپنی برادری سے بالکل بگاڑ کر چکا ہے، جس کی وجہ سے بہت مقتدیان اس سے برگشتہ اور ناراض ہیں، اس کے پیچھے نماز پڑھنا نہیں چاہتے اور اپنی برادری سے ایک اور شخص کو جو کہ اس سے علم میں برتر ہے اور بدعتی بھی نہیں ہے، امام بنانا چاہتے ہیں تو اب وہ سجادہ امامت کو اپنی وراثت سمجھ کر علاحدہ نہیں ہوتا اور سجادگی اور قدامت حقوق کو اپنا ثبوت امامت پیش کرتا ہے، کیا اب وہ متولیان و مقتدیان امام کو بدل سکتے ہیں، یا نہ؟ امام سابق کا عذر مسموع ہے، یا نہ؟

الجواب

امامت میں وراثت نہیں ہے؛ بلکہ امام کے مقرر کرنے کا حق اول بانی مسجد کو اور اس کی اولاد و اقارب کو ہے، اس کے بعد نمازیان و اہل محلہ کو حق ہے کہ وہ امام مقرر کریں؛ بلکہ اگر بانی مسجد نے کسی شخص کو امام بنادیا اور وہ صلاحیت امامت کی نہیں رکھتا اور نمازیوں نے اس سے لائق تر کو امام مقرر کیا تو وہی امام مقرر ہوگا، جس کو نمازیوں نے مقرر کیا۔ قال فی الدر المختار: (البانی) للمسجد (أولی) من القوم (بنصب الإمام والمؤذن فی المختار إلا إذا عین القوم أصلح ممن عینہ) البانی۔

وفی رد المحتار: (قوله: البانی أولی) وكذا ولده وعشیرته أولی من غیرهم، أشباه (۱)۔
الحاصل: جبکہ وہ امام سابق بدعتی ہو گیا اور نمازیان مسجد اس سے ناخوش ہیں، بسبب اس کی خرابی کے تو اس کو معزول کرنا اور دوسرے لائق تر اور عالم مسائل صلوٰۃ کو امام مقرر کرنا چاہیے۔ (۲) امام سابق کو یہ حق نہیں ہے کہ وہ بمقابلہ امام مقرر کردہ قوم کے اپنے کو مستحق امامت سمجھے۔ (فتاویٰ دارالعلوم دیوبند: ۸۴/۳-۸۵)

(۱) الدر المختار لی هامش رد المحتار، کتاب الوقف: ۵۷۳/۳، ظفیر (۶/۶۴)، دار الکتب العلمیۃ، بیروت، انیس

(۲) ویکرہ إمامة، الخ، مبتدع. (الدر المختار علی هامش رد المحتار، باب الإمامة: ۵۲۳/۱، ظفیر)

امامت کی وراثت شرعاً کوئی چیز نہیں:

سوال: کیا فرماتے ہیں علمائے دین اس مسئلہ میں!

کیا عید کی نماز جامع مسجد کے امام کے علاوہ دوسرا شخص نہیں پڑھا سکتا، یا کسی شخص کی وصیت، یا سابقہ کے ساتھ دستور کے ماتحت عید کی نماز پڑھانے کے لیے جامع مسجد کے امام کو مخصوص کرنا جائز ہے یا کہ نہیں؟ جس کے خلاف شرع افعال جیسے مزار کے ساتھ گانا سننا اور حضرت خواجہ معین الدین چشتی کا فرض عرس کرنا، نیز وہاں پر شیرینی اور پھول وغیرہ چڑھانے کی وجہ سے پہلی بار بستی ہذا میں دو فریق ہو گئے ہیں، دو جگہ عیدین کی نماز ادا کی جاتی ہے؛ بلکہ امام موصوف کی امامت کے باعث فریقین کے مابین نفاق کی آگ بھڑک رہی ہے، مگر امام صاحب اپنے ان افعال غیر شرعیہ کو چھوڑنے پر کسی طرح تیار نہیں ہیں اور متولیان جامع مسجد و عید گاہ بھی متقدمین کی حیثیت سے مسلمانوں کے نفاق کی پرواہ نہ کرتے ہوئے امام موصوف کو امامت پر قائم رکھنے کے لیے مصر ہیں، لہذا ایسے متولیان اور امام صاحب کے لیے شریعت کا کیا حکم ہے؟ تحریر فرمائیں۔

الجواب ————— وباللہ التوفیق

امام خواہ نماز عید کا ہو یا جمعہ کا یا فرائض پنجگانہ کا دیندار پر ہیز گار علم بالسنہ ہونا چاہیے، امامت کی وراثت شرعاً کوئی چیز نہیں اور یہ مذکورہ افعال معصیت و بدعت ہیں اور اس کی حمایت بھی معصیت و بدعت کی حمایت ہے، جو ناجائز اور اللہ رب العزت کی ناراضی کا سبب ہے، (۱) لوگوں کو چاہیے کہ ایسے امام کو جو بدعت اور معصیت میں مبتلا ہو، اولاً تو نرمی و ہی خواہی سے اس کی اصلاح کریں، اگر اصلاح پذیر نہ ہو تو اس کو بدل دیں، اگر اس پر قدرت نہ ہو تو فتنہ اور فساد سے بچنے کے لیے صبر کریں اور ان لوگوں کی درستی کے لیے دعا کریں اور ان لوگوں میں صحیح دین مطابق سنت پہنچانے کی اور سب سے زیادہ خود اپنے کو متبع بنانے کی کوشش کرتے رہیں، یہ سب کرشمہ جہالت اور غلط علم کے ہیں، جوں جوں لوگوں میں صحیح علم اور دین پہنچے گا، یہ خرابیاں خود بخود دور ہوتی جائیں گی۔ فقط واللہ تعالیٰ اعلم

کتبۃ العبد نظام الدین الاعظمی عفی عنہ، مفتی دارالعلوم دیوبند، ۲۹/۱۰/۱۳۸۵ھ۔

الجواب صحیح: محمود عفی عنہ، الجواب صحیح: سید احمد علی سعید، نائب مفتی دارالعلوم دیوبند۔ (نظام الفتاویٰ: ۱۷۴/۱۷۵)

(۱) عن عائشة رضی اللہ عنہا قالت: قال رسول اللہ صلی اللہ علیہ وسلم: من وقر صاحب بدعة فقد أعان علی ہدم الإسلام. (المعجم الأوسط، من اسمہ محمد (ح: ۶۷۷۲) / حلیۃ الأولیاء وطبقات الأصفیاء عن عبد اللہ بن بسر: ۲۱۸/۵، دارالکتاب العربی / وکذا فی البدع لابن وضاح، النہی عن الجلوس مع أهل البدع (ح: ۱۱۹) / القدر للفریابی (ح: ۳۸۱) / معجم ابن العربی، حدیث الترقفی (ح: ۱۹۵۸) / موقوفاً ومرسلاً. انیس)

منصب امامت میں ارث اور وصیت کا حکم:

سوال: ایک شخص جو کسی مسجد کا باقاعدہ امام ہے، وفات کے بعد وہ اپنی جگہ منصب امامت کے لیے اپنے ورثاء میں سے کسی ایک شخص کو مقرر کر سکتا ہے یا نہیں؟ ایسی صورت میں اگر اس نے کسی خاص شخص کے بارے میں وصیت کی ہو تو اس کی رعایت کہاں تک کی جائے گی اور بغیر وصیت کے بھی اگر کوئی شخص اس میں ارث کا دعویٰ کرے تو کیا یہ درست ہے؟

الجواب

منصب امامت کوئی جائیداد اور مال نہیں کہ جس میں وراثت جاری ہو سکے، یا مورث کی وصیت کی رعایت کی جائے، منصب امامت کی تقرری امام کی اہلیت، ذاتی کردار اور علم و عمل کے علاوہ اہل محلہ کی رضامندی پر ہے، امام کے مرنے کے بعد اہل محلہ جس کو بھی امامت تفویض کریں، وہی محلہ کی مسجد کا امام متصور ہوگا۔

قال الحصكفي رحمه الله: (والأحق بالإمامة) تقديمًا بل نصبًا. مجمع الأنهر (الأعلم بأحكام الصلاة فقط صحةً وفسادًا بشرط اجتنابه للفواحش الظاهرة، وحفظه قدر فرض، وقيل واجب، وقبل سنة ثم الأحسن تلاوة للقرءة ثم الأورع ثم الأسن ثم الأحسن خلقًا ثم الأحسن وجهًا ثم الأشرف نسبًا). (الدر المختار على صدر رد المحتار، كتاب الصلاة، باب الإمامة: ١/٥٥٧) (١) (فتاویٰ حنائیہ: ١٣٢/٣-١٣٥)

امام کے بعد اس کے تمام لڑکوں کو استحقاق امامت ہے یا جس کو لوگوں نے مقرر کر دیا:

سوال: ایک امام مسجد نے وفات پائی، اس کے پانچ لڑکے ہیں، ان میں ایک بالغ تھا، بقیہ تمام نابالغ تھے۔ اہل قریہ نے باتفاق بڑے بھائی کو امام بنادیا، وہ پندرہ سولہ سال سے امامت کرتا ہے، اب چھوٹے بھائی بھی بالغ قابل امامت ہو گئے اور بڑے بھائی پر دعویٰ کرتے ہیں کہ ہم امامت میں شریک ہیں، اہل قریہ برادران خورد کو بلا رضامندی برادر کلاں امامت میں شریک کر سکتے ہیں، یا نہیں؟ اور برادران خورد اگر بلا رضامندی برادر کلاں نماز پڑھادیں تو ان کے پیچھے نماز جائز ہے، یا نہیں؟

(۱) وفي الهندية: أولى بالإمامة أعلمهم بأحكام الصلاة، هكذا في المصنوعات، وهو الظاهر، هكذا في البحر الرائق، هذا إذا علم من القراءة قدر ما تقوم به سنة القراءة، هكذا في التبيين، ولم يطعن في دينه، كذا في الكفاية، وهكذا في النهاية، ويجتنب الفواحش الظاهرة وإن كان غيره أروع منه، كذا في المحيط وهكذا في الزاهدى وإن كان متبحرًا في علم الصلاة لكن لم يكن له حظ في غيره من العلوم فهو أولى، كذا في الخلاصة. (الفتاوى الهندية: ٨٣/١) (الباب الخامس في الإمامة، الفصل الثاني في بيان من هو أحق بالإمامة، انيس)

الجواب

فقہانے تصریح فرمائی ہے کہ نصب امام کا حق بانی یا اہل محلہ کو ہے، پس جملہ اہل قریہ نے جس کو امام مقرر کر دیا، وہ امام ہو گیا، چھوٹے بھائیوں کو بعد بلوغ کے دعویٰ امامت کا حق اس بنا پر کہ ان کا باپ امام تھا، نہیں پہنچتا، البتہ اہل قریہ اگر ان کو بھی لائق امامت دیکھ کر شریک امامت کر دیوں تو درست ہے، برادر کلاں کی رضامندی ضروری نہیں ہے اور نماز ان سب کے پیچھے صحیح ہے، بلا کراہت، جن کو اہل قریہ نے مقرر کر دیا۔ (۱) فقط (فتاویٰ دارالعلوم دیوبند: ۸۳/۳)

کیا حق امامت اور نکاح خوانی وراثت میں منتقل ہوتا ہے:

سوال: ہمارے یہاں ایک شخص ہے جو کہ صوم و صلاۃ کا پابند نہیں، اس شخص کے دادا مرحوم صوم و صلاۃ کے پابند تھے اور گورنمنٹ سے منظور شدہ قاضی تھے، اپنے یہاں وہی عیدین کی نماز اور نکاح خوانی کے فرائض انجام دیتے تھے، ان کے اندر ان کاموں کو انجام دینے کی لیاقت تھی، اب قاضی صاحب تو مرحوم ہو چکے بہت مدت ہوئی؛ بلکہ ان کے لڑکے کا بھی انتقال ہو چکا ہے، اب ان مرحوم کے پوتے دعویٰ کرتے ہیں کہ عیدین وغیرہ کی نماز پڑھانا یہ ہمارا خاندانی کام ہے، لہذا کسی کو اس کا حق نہیں کہ وہ عیدین کی نماز عید گاہ میں اور نکاح میری غیر موجودگی میں پڑھائے، یہ دعویٰ انہوں نے کورٹ کے اندر کیا ہے، چوں کہ ہمارے یہاں اس قابل نہیں کہ یہ سب کام انجام دے؛ اس لیے گاؤں کے لوگوں نے مل کر ایک حافظ عالم کو بلا لیا، لہذا لوگوں نے انہیں سے یہ کام بھی لینا چاہا تو اس پر قاضی صاحب کے پوتے نے دعویٰ کر دیا، حالاں کہ وہ صوم و صلاۃ کا پابند نہیں تو کیا امامت اور اس جیسی چیزوں میں بھی وراثت چلتی ہے؟

الجواب ————— حامداً ومصلیاً

امامت کا مستحق وہ ہے جو طہارت اور نماز کے مسائل سے واقف ہو، صحیح العقیدہ ہو، قرآن کریم صحیح پڑھتا ہو متبع سنت پابند شریعت ہو، اگر مرحوم امام صاحب کے پوتے میں یہ چیزیں موجود ہیں تو بہتر ہے ان کو ہی امام رکھا جائے، ایسے شخص کے پیچھے عالم حافظ سب کی نماز درست ہو جاتی ہے، کوئی نزاع نہ کیا جائے، اگر یہ صفات موجود نہ ہوں تو محض

(۱) وفي الأشباه: ولد الباني ... أولى من غيرهم، آه. وسيجيء في الوقف أن القوم إذا عينوا مؤذناً أو إماماً وكان أصح مما نصبه الباني فهو أولى. (رد المحتار، كتاب الصلاة، باب الأذان: ۳۷۲/۱، ظفیر) (مطلب في كراهة تكرار الجماعة في المسجد، انیس)

وولد الباني وعشيرته أولى من غيرهم. (الأشباه والنظائر لابن نجيم، شرط الواقف: ۱۶۴، دار الكتب

العلمية بيروت. انیس)

سابق امام کے پوتے ہونے کی وجہ سے اپنا حق قائم نہ کیا جائے؛ کیوں کہ امامت وراثت میں نہیں ملا کرتی؛ بلکہ اہلیت سے ملتی ہے، (۱) ایسی حالت میں ان کے لیے زیبا ہے کہ وہ مصلی چھوڑ کر دوسرے اہل شخص کی امامت کے لیے تجویز پیش کریں، نزاع اور مقدمہ بازی فتنہ چیز ہے، آپس میں اتحاد و اتفاق سے رہنا چاہیے۔ (۲)

نکاح مرد عورت خود بھی کر سکتے ہیں، کسی اور سے بھی پڑھوا سکتے ہیں، کسی متعین قاضی کا ہونا ضروری نہیں؛ (۳) لیکن جو شخص گورنمنٹ کی طرف سے منظور شدہ قاضی ہو، اس کے پاس رجسٹر ہو، جس میں وہ اندراج کرتا ہو اور وقت ضرورت عدالت میں جا کر گواہی دیتا ہو، اس کو بلاوجہ معزول نہ کیا جائے، مفاہمت کی صورت یہ ہو سکتی ہے کہ نکاح تو جس سے دل چاہے پڑھوا لیا جائے اور قاضی صاحب رجسٹر میں درج کرنے کی فیس مقرر کر لیں کہ جو شخص قانونی تحفظ و پیش بندی کے لیے درج کرانا چاہے، وہ اتنی فیس قاضی صاحب کو دے دے، اس سے ان کا حق بھی قائم رہے گا اور سب کو سہولت بھی ہوگی۔ فقط واللہ سبحانہ تعالیٰ اعلم

حررہ العبد محمد وغفرلہ، دارالعلوم دیوبند۔ (فتاویٰ محمودیہ: ۳۸۴/۶-۳۸۵)

کیا امامت میں بھی وراثت چلتی ہے:

(الجمعیۃ مؤرخہ ۲۹/اپریل ۱۹۲۷ء)

الجواب

جو شخص نماز روزے کا پابند اور نماز روزے کے احکام سے واقف ہے وہ امامت کا مستحق ہے۔ امامت کے لیے ذاتی صلاحیت و لیاقت چاہیے، باپ دادا سے امامت آنے سے لازمی استحقاق حاصل نہیں ہوتا، ہاں اگر خود بھی صلاحیت و اہلیت رکھتا ہو تو خاندانی امامت وجہ ترجیح ہو سکتی ہے۔ (۴) فقط

محمد کفایت اللہ کان اللہ لدہ دہلی۔ (کفایت المفتی: ۱۲۶/۳)

(۱) عن أبي مسعود البدری رضی اللہ عنہ قال: قال رسول اللہ صلی اللہ علیہ وسلم: "یوم القوم أقرأهم لكتاب اللہ وأقدمهم قراءة، فإن كانوا فی القراءة سواء فلیؤمهم أقدمهم هجرة، فإن كانوا فی الهجرة سواء، فلیؤمهم أكبرهم سنًا، ولا یؤم الرجل فی بیته، ولا فی سلطانه، ولا یجلس علی تکرمتہ، إلا بإذنه". (سنن أبی داؤد، کتاب الصلاة، باب من أحق بالإمامة: ۹۳/۱، إمدادیة، ملتا) (رقم الحدیث: ۵۸۲، انیس)

(و الأحق بالإمامة الأعلم بأحكام الصلاة) فقط صحة وفساد بشرط اجتنابه للفواحش الظاهرة... (ثم الأحسن تلاوة وتجویداً للقراءة، ثم الأورع، ثم الأسن، ثم الأحسن خلقاً، إلخ). (الدر المختار، کتاب الصلاة، باب الإمامة: ۵۵۷/۱، سعید)

(۲) قال اللہ تعالیٰ: ﴿واعتصموا بحبل اللہ جمیعاً ولا تفرقوا﴾ (سورة آل عمران: ۱۰۳)

(۳) (وینعقد) متلبساً (بایجاب) من أحدهما وقبول من الآخر، ۵. (الدر المختار، کتاب النکاح: ۹/۳، سعید)

والأحق بالإمامة تقدیمًا و نصبًا الأعلم بأحكام الصلاة فقط صحة وفساد بشرط اجتناب الفواحش الظاهرة، إلخ. (الدر المختار مع رد المحتار: ۵۵۷/۱)

کیا چار قوموں کے علاوہ کسی دوسرے کے پیچھے نماز درست نہیں:

سوال: مولانا اشرف علی تھانویؒ نے جو کسی وقت فتویٰ دیا تھا کہ چار قوموں کے علاوہ کسی اور قوم کے پیچھے نماز نہیں ہوتی، وہ فتویٰ ایک شخص کے پاس ہے، کیا واقعی نماز نہیں ہوتی؟ اگر نہیں ہوتی تو تفصیل سے بیان فرمائیں اور وہی شخص کہتا ہے کہ امامت کے بجائے بھنگی کا پیشہ کرے تو امامت سے اچھا ہے، کیا یہ فاسق ہے تو کس درجہ کا ہوگا؟ تفصیل سے بیان کریں، نیز وہی شخص نماز ہوتے وقت آگے، یا پیچھے نماز پڑھ کر چلا جاتا ہے، جماعت کا کوئی احترام نہیں کرتا ہے تو وہ کس درجہ کا فاسق ہوگا؟

الجواب _____ حامداً ومصلیاً

جس شخص میں امامت کی صفات موجود ہوں اس کی امامت درست ہے، خواہ وہ کسی قوم سے ہو، (۱) حضرت تھانویؒ کا کوئی فتویٰ ایسا نہیں ہے کہ چار قوموں کے علاوہ کسی اور کے پیچھے نماز درست نہیں ہے، امامت کی صفات ہوتے ہوئے محض قومیت کی وجہ سے جماعت کو ترک کرنا بہت بڑی محرومی ہے، جو آدمی ہمیشہ ایسا کرتا ہو اس کی شہادت قبول نہیں ہے گنہگار ہے، اس کو توبہ لازم ہے، جماعت ترک نہ کرے، (۲) بعض احادیث میں ترک جماعت کو نفاق کی علامت قرار دیا گیا۔ (۳) فقط واللہ سبحانہ تعالیٰ اعلم

حررہ العبد محمد وغفرلہ، دارالعلوم دیوبند، ۲۵/۲/۱۳۹۱ھ۔

الجواب صحیح: بندہ نظام الدین عفی عنہ، دارالعلوم دیوبند، ۲۵/۲/۱۳۹۱ھ۔ (فتاویٰ محمودیہ: ۲۸۱/۲۸۲)

(۱) عن أبي مسعود البدری رضی اللہ تعالیٰ عنہ قال: قال رسول اللہ صلی اللہ علیہ وسلم: "یوم القوم أقرأهم لكتاب اللہ وأقدمهم قراءة، فإن كانوا فی القراءة سواء فلیؤمهم أقدمهم هجرة، فإن كانوا فی الهجرة سواء، فلیؤمهم أكبر سناً، ولا یؤم الرجل فی بیته ولا فی سلطانه، ولا یجلس علی تکرمتہ إلا بإذنه". (سنن أبی داؤد، کتاب الصلاة، باب من هو الأحق بالإمامة: ۱/۹۳، إمدادیہ، ملتان)

"(والأحق بالإمامة الأعلّم بأحكام الصلاة) فقط صحّة وفساداً، ثمّ الأحسن قراءة، ثمّ الأورع، ثمّ الأسن، ثمّ الأحسن خلقاً". (الدر المختار، کتاب الصلاة، فصل فی بیان من أحق بالإمامة: ۶۶۹/۱، دار الکتب العلمیہ، بیروت)

(۲) الجماعة سنة مؤكدة للرجال، وقيل: واجبة، وعليه العامة. فتسن أو تجب، تظهر ثمرته فی الإثم بتركها مرة علی الرجال العقلاء البالغين الأحرار، إلخ.

قال ابن عابدين رحمه الله تعالى: ولذا قال في الأجناس: لا تقبل شهادته إذا تركها استخفافاً ومجانة... (قوله: بتركها مرة) بلا عذر وهذا عند العراقيين، وعند الخراسانيين إنما يأتّم إذا اعتاده، كما في القنية. (الدر المختار مع رد المحتار، كتاب الصلاة، باب الإمامة: ۵۵۲/۱-۵۵۴، سعيد)

(۳) عن عبد الله بن مسعود رضي الله عنه قال: لقد رأيتنا وما يتخلف عن الصلاة إلا منافق قد علم نفاقه، ==

حق امامت کسے حاصل ہے:

سوال: اگر کوئی شخص کسی مسجد پر اپنا حق ثابت کرے اور کہے کہ سات برس سے یہ مسجد میرے قبضہ میں ہے، میرے والد اور بھائی اس مسجد میں نماز پڑھاتے تھے، بعد ان کے میں پڑھاتا ہوں، لہذا میرے سوا کسی کو اس مسجد میں حق نہیں۔ سو اس مسجد میں واقعی اس امام کا حق ہے اور اس امام کے پیچھے نماز جائز ہے، یا نہیں؟

الجواب

امام کا مقرر کرنا بانی مسجد کے اختیار میں ہے، یا اہل محلہ کے اختیار میں، وراثت کسی امام کا کچھ حق نہیں اور امامت میں وراثت نہیں ہے اور اگر وہ بانی نہیں تو یہ دعویٰ اس کا غلط ہے کہ میرا والد، یا بھائی اس مسجد میں امام رہا ہے، البتہ اگر اہل محلہ اس کی امامت سے راضی ہوں اور وہ لائق امامت ہو تو اس کی امامت صحیح ہے اور نماز اس کے پیچھے درست ہے۔ (۱) فقط (فتاویٰ دارالعلوم دیوبند: ۳/۲۳۳-۲۳۴)

== أو مريض، إن كان المريض ليمشي بين رجلين حتى يأتي الصلاة. وقال: إن رسول الله صلى الله عليه وسلم علمنا سنن الهدى، وإن من سنن الهدى الصلاة في المسجد الذي يؤذن فيه“ آه. (رواه مسلم) (مشكاة المصابيح، كتاب الصلاة، باب الجماعة وفضلها، الفصل الأول: ۹۶/۱، قديمي)

الصحيح لمسلم، باب صلاة الجماعة من سنن الهدى (ح: ۶۵۴) / مسند ابن أبي شيبة، ما رواه عبد الله بن مسعود رضي الله عنه عن النبي صلى الله عليه وسلم (ح: ۴۲۹) / مسند أبي يعلى الموصلي، مسند عبد الله بن مسعود (ح: ۵۰۲۳) / صحيح ابن خزيمة، باب تخويف النفاق على تارك شهود الجماعة (ح: ۱۴۸۳) / مستخرج أبي عوانة، بيان إيجاب إتيان الجماعة (ح: ۱۲۶۳) / صحيح ابن حبان، ذكر وصف الشيء الذي من أجله كانوا الخ (ح: ۲۱۰۰) / المعجم الكبير للطبراني (ح: ۸۶۰۸) / المسند المستخرج على صحيح مسلم لابن أبي نعيم (ح: ۱۴۶۱) (انيس)

(۱) ولاية الأذان والإقامة لباني المسجد مطلقاً، وكذا الإمامة لو عدلاً. (الدر المختار)

و في الأشباه: ولد الباني وعشيرته أولى من غيرهم آه، وسيجيء في الوقف أن القوم إذا عينوا مؤذناً أو إماماً وكان أصلح مما نصبه الباني فهو أولى. (رد المحتار، باب الأذان: ۳۷۲/۱، ظفیر) (كتاب الصلاة، مطلب في كراهة الجماعة في المسجد، انيس)

وأما نصب المؤذن والإمام لأه المحلة ولا يكون للباني منهم ذلك وقال أبو بكر الإسكاف: الباني أحق بتنصيبها من غيره كما في العمارة كالقاضي، وقال أبو الليث: وبه نأخذ إلا أن يريد الثاني إماماً ومؤذناً والقوم يريدون أصلح فلهم أن يفعلوا ذلك، كذا في النوازل. (البنایة شرح الهدایة، شرط الواقف أن يستبدل بالوقف أرضاً أخرى: ۴۵۱/۷، دار الكتب العلمية بيروت) وكذا في البحر الرائق، الناظر بالشرط في الوقف: ۵/۲۵۱، دار الكتاب الإسلامي بيروت. انيس)

والباني أحق بالإمامة والأذان وولده من بعده وعشيرته أولى بذلك من غيرهم. (البحر الرائق: ۲۷۰/۵، دار الكتاب الإسلامي بيروت. انيس)

امام کا دعویٰ امامت اور مقتدی کا انکار:

سوال: ایک خانقاہ کا سجادہ بحیثیت سجادگی اگر امامت کا دعویٰ کرے اور باقی ورثا جو کہ اس کے اہل برادری اور مقتدی ہیں، اس کی امامت منظور نہ کریں تو دعویٰ امامت درست ہے، یا نہ؟

الجواب

کتب فقہ میں ہے کہ بانی و واقف مسجد احق ہے، ساتھ مقرر کرنے امام وغیرہ کے اور اگر وہ نہ ہو تو اس کی اولاد و اقارب احق ہیں۔ اس کے بعد اہل محلہ و اہل مسجد جس کو امام مقرر کریں، وہ امام ہوتا ہے۔ پس سجادہ نشین خانقاہ اگر اولاد واقف سے ہے تو بے شک اس کو حق ہے، امام وغیرہ مقرر کرنے کا؛ لیکن دیگر اہل قرابت واقف کو بھی یہ حق ہے، سجادہ نشین کو کچھ ترجیح اور خصوصیت اس بارے میں نہیں ہے۔ (۱) فقط (فتاویٰ دارالعلوم دیوبند: ۷۹/۳)



(۱) ولاية الأذان والإقامة لباني المسجد مطلقاً، وكذا الإمامة لوعدا (الدر المختار) وفي الأشباه: ولد الباني وعشيرته أولى من غيرهم، وفي الوقف: أن القوم إذا عينوا مؤذناً وإماماً و كان أصلح مما نصبه الباني فهو أولى. (رد المحتار، باب الأذان، فروع: ۳۷۲/۱، ظفیر)